

ምዕራፍ 15

ከዚህ ነገር በኋላም የእግዚአብሔር ቃል በራእይ ወደ አብራም መጣ፤ እንዲህ ሲል፡ አብራም ሆይ፤ አትፍራ፤ እኔ ለአንተ ጋሻህ ነኝ፤ ዋጋህም እጅግ ታላቅ ነው።

2 ፤ አብራምም፡ አቤቱ እግዚአብሔር ሆይ፤ ምንን ትሰጠኛለህ? እኔም ያለ ልጅ እሄዳለሁ፤ የቤቴም መጋቢ የደማስቆ ሰው ይህ ኤሊሄዘር ነው አለ።

3 ፤ አብራምም፡ ለእኔ ዘር አልሰጠኸኝም፤ እነሆም፡ በቤቴ የተወለደ ሰው ይወርሰኛል አለ።

4 ፤ እነሆም፡ የእግዚአብሔር ቃል እንዲህ ሲል መጣለት፡ ይህ አይወርስህም፤ ነገር ግን ከጉልበትህ የሚወጣው ይወርስሃል።

5 ፤ ወደ ሜዳም አወጣውና። ወደ ሰማይ ተመልከት፡ ከዋክብትንም ልትቁጥራቸው ትችል እንደ ሆነ ቀጠር አለው። ዘርህም እንደዚሁ ይሆናል አለው።

6 ፤ አብራምም በእግዚአብሔር አመነ፤ ጽድቅም ሆኖ ተቈጠረለት።

7 ፤ ይህችን ምድር ትወርሳት ዘንድ እንድሰጥህ ከከለዳውያን ዑር ያወጣሁህ እግዚአብሔር እኔ ነኝ አለው።

8 ፤ አቤቱ እግዚአብሔር ሆይ፤ እንድወርሳት በምን አውቃለሁ? አለ።

9 ፤ እርሱም፡ የሦስት ዓመት ጊደር፤ የሦስት ዓመት ፍየልም፤ የሦስት ዓመት በግም፤ ዋናስም፤ ርግብም ያዝልኝ አለው።

10 ፤ እነዚህንም ሁሉ ወሰደለት፤ በየሁለትም ከፈላቸው፤ የተከፈሉትንም በየወገኑ ትይዩ አደረጋቸው፤ ወፎችን ግን አልከፈለም።

11 ፤ አሞራዎችም በሥጋው ላይ ወረዱ፤ አብራምም አበረራቸው።

12 ፤ ፀሐይም በገባች ጊዜ በአብራም ከባድ እንቅልፍ መጣበት፤ እነሆም፡ ድንጋጤና ታላቅ ጨለማ ወደቀበት፤

13 ፤ አብራምንም አለው። ዘርህ ለእርሱ ባልሆነች ምድር ስደተኞች እንዲሆኑ በእርግጥ እወቅ፤ ባሪያዎች አድርገውም አራት መቶ ዓመት ያስጨንቋቸዋል።

14 ፤ ደግሞም በባርነት በሚገዙአቸው ሕዝብ ላይ እኔ እፈርዳለሁ፤ ከዚያም በኋላ በብዙ ከብት ይወጣሉ። q2 ኤሊሄዘር የተባለውን የግዕዙን መጽሐፍ ኢያውብር ይለዋል።

15 ፤ አንተ ግን ወደ አባቶችህ በሰላም ትሄዳለህ፤ በመልካም ሽምግልና ትቀበራለህ።

16 ፤ በአራተኛው ትውልድ ግን ወደዚህ ይመለሳሉ፤ የአሞራውያን ኃጢአት ገና አልተፈጸመምና።

17 ፤ ፀሐይም በገባች ጊዜ ታላቅ ጨለማ ሆነ፤ የምድጃ ጢስና የእሳት ነበልባል በዚያ በተከፈለው መካከል አለፈ።

18 ፤ በዚያ ቀን እግዚአብሔር ለአብራም እንዲህ ብሎ ቃል ኪዳን አደረገ። ከግብፅ ወንዝ ጀምሮ እስከ ትልቁ ወንዝ እስከ ኤፍራጥስ ወንዝ ድረስ ይህችን ምድር ለዘርህ ሰጥቼአለሁ፤

19 ፤ ቄናውያንን ቄኔዛውያንንም

20 ፤ ቀድሞናውያንንም ኬጢያውያንንም

21 ፤ ፊርዛውያንንም ራፋይምንም አሞራውያንንም ከነዓናውያንንም ጌርጌሳውያንንም ኢያቡሳውያንንም።